

حاصلاتِ تعلم

اس باب کے مطالعہ کے بعد طلبہ اس قابل ہو جائیں گے کہ وہ:

- 1- دنیا کے نقشے پر پاکستان کے اصل مقام کی نشان دہی کر سکیں۔
- 2- پاکستان کے محل وقوع کی اہمیت کا اندازہ لگا سکیں۔
- 3- پاکستان کے جغرافیائی محل وقوع کی اہمیت کا اندازہ اس کی جغرافیائی، سیاسی اور اقتصادی اہمیت کے لحاظ سے کر سکیں۔
- 4- پاکستان کے جغرافیائی محل وقوع کی اہمیت اور ان کے اردگرد کی طبعی خصوصیات جیسے دریاؤں، پہاڑوں اور ساحلی علاقوں سے تعلق کو بیان کر سکیں۔
- 5- پاکستان کے اہم پہاڑی سلسلوں، سطح مرتفع، دریاؤں اور میدانی علاقوں کی طبعی خصوصیات اور ان کے لیے ان کی اہمیت کی وضاحت کریں۔
- 6- جنگلات کی مختلف اقسام کو متاثر کرنے والے مختلف عوامل کی چھان بین کر سکیں نیز موسمی اثرات اور قدرتی آفات سے تحفظ کے حوالے سے آپہاشی والے جنگلات اور مینگر وز کے فوائد اور نقصانات کا جائزہ لے سکیں۔
- 7- جغرافیائی آلات کا استعمال کرتے ہوئے قدرتی پودوں اور جنگلات کو متاثر کرنے والے جغرافیائی، موسمی، سیاسی، ثقافتی، اقتصادی اور صنعتی پہلوؤں کی چھان بین کر سکیں۔
- 8- پاکستان میں مختلف قسم کے جنگلات کی مقامی تقسیم بشمول پیداواری اور حفاظتی جنگلات کی تشریح کر سکیں انھیں نقشہ پر دکھانے کے لیے جغرافیائی آلات اور تکنیکوں کا استعمال کر سکیں اور ملک کے لیے جنگلات کے فوائد اور استعمال کی وضاحت کر سکیں۔
- 9- مختلف ذرائع جیسے اخبارات، موسمی چارٹ، جغرافیائی پریزنٹیشن اور جغرافیائی تکنیکوں کا استعمال کرتے ہوئے پاکستان کے آب و ہوا کے خطوں کا موازنہ درجہ حرارت، بارش، نسلیں اور بارش کی تقسیم کے لحاظ سے کر سکیں۔
- 10- پاکستان کی معیشت پر سردی اور برف باری کے اثرات کے منظر رکھتے ہوئے درجہ حرارت، دباؤ، اور ہوا کے بیڑن میں موسمی تبدیلیوں کے اثرات کا اندازہ لگا سکیں اور پہاڑی علاقوں پر برف، نیز طوفان، سیلاب، اور خشک سالی کے مضر اثرات اور مواصلات پر اثرات بیان کر سکیں۔
- 11- ان عوامل کا تجزیہ کریں جو گلوبل وارمنگ میں معاون ہوتے ہیں نیز اس کے نتیجے میں پیدا ہونے والے طبعی عوامل اور مظاہر بیان کر سکیں جو سیلاب، موسمیاتی تبدیلی، اور دیگر ماحولیاتی خطرات سے منسلک ہیں۔
- 12- نامیاتی ایندھن کی کھپت کے ماحولیاتی اثرات کا جائزہ لے سکیں اور ماحولیاتی انتظام میں حکومتوں اور معاشروں کے کردار پر زور دیتے ہوئے ماحولیاتی تبدیلیوں اور گلوبل وارمنگ کے اثرات کو کم کرنے کے لیے طریقہ کار تجویز کر سکیں۔ (کیس اسٹڈی: ڈیزاسٹر مینجمنٹ میں پاکستان کی نیشنل ڈیزاسٹر مینجمنٹ اتھارٹی (NDMA) کے موثر ہونے کا جائزہ لے سکیں اور آفات سے نمٹنے کی تیاری اور رد عمل کو بہتر بنانے کے لیے اقدامات کر سکیں۔)

تعارف (Introduction)

پاکستان براعظم ایشیا میں واقع ہے۔ یہ جنوبی ایشیا کا ایک اہم ملک ہے۔ پاکستان کا کل رقبہ 796,096 مربع کلومیٹر ہے۔ پاکستان کا قریباً 58 فیصد رقبہ پہاڑوں اور سطوح مرتفع پر مشتمل ہے جبکہ قریباً 42 فیصد رقبہ میدانوں اور ریگستانوں پر پھیلا ہوا ہے۔ پاکستان جنوب میں بحیرہ عرب کے ساحلوں اور دریائے سندھ کے ڈیلٹائی میدان سے شمال میں واقع بلندو بالا پہاڑی سلسلوں تک پھیلا ہوا ہے۔ یہی وجہ ہے کہ پاکستان کی آب و ہوا میں فرق بہت نمایاں ہے۔ پاکستان کو اللہ تعالیٰ نے ایک موزوں طبعی ماحول سے نوازا ہے۔ طبعی ماحول کسی ملک کے رہنے والوں کی معاشی، معاشرتی، سماجی اور دیگر سرگرمیوں پر گہرا اثر ڈالتا ہے۔ طبعی ماحول سے مراد محل وقوع، طبعی خدو خال اور آب و ہوا وغیرہ ہیں۔

پاکستان کا محل وقوع (Location of Pakistan)

پاکستان دنیا کے نقشے پر شمالی نصف کرہ میں واقع ہے۔ جغرافیائی محل وقوع کے لحاظ سے پاکستان قریباً 23.5 تا 37.5 درجے (Degree) عرض بلد شمالی اور 60.5 تا 79 درجے (Degree) طول بلد مشرقی کے درمیان واقع ہے۔ پاکستان کے مشرق میں بھارت، مغرب میں افغانستان، شمال میں چین، جنوب مغرب میں ایران اور جنوب میں بحیرہ عرب واقع ہے۔

پاکستان کے محل وقوع کی اہمیت (Significance of Location of Pakistan)

پاکستان اپنے محل وقوع کے اعتبار سے دنیا میں خصوصی اہمیت کا حامل ہے۔ پاکستان کے محل وقوع کی تفصیل درج ذیل ہے:

1- چین (China)

پاکستان کے شمال میں چین واقع ہے جو دنیا کی اہم معاشی طاقت ہے۔ چین نے ہر مشکل وقت میں پاکستان کا ساتھ دیا۔ پاکستان اور چین کے درمیان قریباً 599 کلومیٹر لمبی سرحد ہے۔ پاکستان اور چین کے درمیان 1963ء میں سرحدی معاہدہ ہوا جس کے مطابق دونوں ممالک نے اپنے درمیان سرحد پر اتفاق کیا۔

2- بھارت (India)


پاکستان کے مشرق میں بھارت واقع ہے۔ پاکستان اور بھارت کے درمیان قریباً 2163 کلومیٹر لمبی سرحد ہے جب کہ لائن آف کنٹرول کی لمبائی قریباً 861 کلومیٹر ہے۔

3- افغانستان (Afghanistan)

پاکستان کے مغرب میں افغانستان واقع ہے۔ پاکستان اور افغانستان کے درمیان سرحد کو ڈیورڈ لائن بھی کہا جاتا ہے۔ اس کی لمبائی قریباً 2611 کلومیٹر ہے۔ یہ سرحد نومبر 1893ء میں افغانستان اور برطانوی سلطنت کے درمیان ایک معاہدے کے بعد وجود میں آئی۔ افغانستان مکمل طور پر خشکی سے گھرا ہوا ہے۔ پاکستان افغانستان کو قریب ترین سمندر کے راستے تک رسائی فراہم کرتا ہے۔

4- ایران (Iran)

پاکستان کے جنوب مغرب میں ایران واقع ہیں۔ پاکستان اور ایران کے درمیان سرحد کی لمبائی قریباً 909 کلومیٹر ہے۔ ایران کے پاکستان کے ساتھ معاشی، ثقافتی اور تجارتی تعلقات قائم ہیں۔



5- وسطی ایشیائی مسلم ریاستیں (Central Asian Muslim States)

پاکستان کے شمال مغرب میں قازقستان، ازبکستان، تاجکستان، ترکمانستان، کرغیزستان اور آذربائیجان کی وسطی ایشیائی مسلم ریاستیں ہیں جو تیل اور گیس جیسے قدرتی وسائل سے مالا مال ہیں۔ پاکستان کے ان ممالک سے مذہبی، ثقافتی اور تجارتی تعلقات قائم ہیں۔

6- بحیرہ عرب (Arabian Sea)

بحیرہ عرب پاکستان کے جنوب میں واقع ہے۔ پاکستان کے پاس بحیرہ عرب کے ساتھ ساحلی پٹی ہے جو کہ بحر ہند کا ایک حصہ ہے۔ پاکستان کی ساحلی پٹی کی لمبائی تقریباً 1058 کلومیٹر ہے۔ پاکستان ایک اہم آبی تجارتی شاہراہ پر واقع ہونے کی وجہ سے بڑی اہمیت کا حامل ہے۔ بحیرہ عرب کے ملنے سے پاکستان تمام خلیجی ریاستوں سے ملا ہوا ہے۔ خلیج فارس کی وجہ سے یہ علاقہ ہمیشہ سے بڑی طاقتوں کی توجہ کا مرکز رہا ہے۔ کراچی، گوادر اور پورٹ قاسم پاکستان کی اہم بندرگاہیں ہیں۔

جغرافیائی، سیاسی اور معاشی لحاظ سے پاکستان کے محل وقوع کی اہمیت

(Significance of Pakistan's Geographical Location in Terms of its Geo-Political and Economic Importance)

☆ جنوبی ایشیا کے مسلمانوں کے لیے بالخصوص اور مسلمانان عالم کے لیے بالعموم اسلامی جمہوریہ پاکستان کی ریاست اللہ تعالیٰ کی ایک نعمت ہے۔ پاکستان اسلامی دنیا کی ایک مؤثر عسکری قوت ہے۔ پاکستان کو جوہری صلاحیت کے حامل ملک کے طور پر اب عالمی سطح پر تسلیم کیا جاتا ہے اور عالمی جوہری تحفظ کی پالیسی کا شراکت دار ہے۔

☆ پاکستان کا جغرافیائی محل وقوع بھی قدرت کی ایک نعمت ہے۔ پاکستان باقی دنیا اور جنوبی اور وسطی ایشیائی ریاستوں کے درمیان عالمی روابط اور تجارت کا مرکز اور گزرگاہ ہے۔ پاکستان کے شمال مغرب میں قازقستان، ازبکستان، تاجکستان، ترکمانستان اور کرغیزستان کی

وسطی ایشیائی مسلم ریاستیں ہیں جو قدرتی وسائل کی دولت سے مالا مال ہیں۔ پاکستان ان کو قریب ترین بحری راستہ فراہم کرتا ہے۔ پاکستان ایران اور ترکیہ اقتصادی تعاون کی تنظیم (ECO) کے بنیادی اراکین ہیں۔ ان علاقوں کے نتیجے میں تمام رکن ممالک کے مابین انتہائی دوستانہ تعلقات قائم ہیں۔ ان ممالک نے باہمی دلچسپی کے کئی تجارتی، معاشی اور ثقافتی معاہدوں پر دستخط کیے ہیں۔

☆ کراچی بحیرہ عرب کی ایک اہم بندرگاہ ہے۔ کراچی کی بین الاقوامی بندرگاہ اور ہوائی اڈہ، ہوائی اور بحری راستوں سے یورپ کو ایشیا سے ملاتا ہے۔ وہ تمام ممالک جو مشرق وسطیٰ اور وسط ایشیائی ممالک سے تعلقات قائم کرنا چاہتے ہیں وہ پاکستان کے محل وقوع کو نظر انداز نہیں کر سکتے۔ پاکستان کے ملائیشیا، انڈونیشیا اور برونائی دارالسلام جیسے مسلم ممالک سے اچھے تعلقات قائم ہیں۔

☆ پاک چین اقتصادی راہ داری (CPEC) ایک تجارتی منصوبہ ہے۔ اس منصوبے سے پاکستان کی معیشت میں بہتری اور خطے کی جغرافیائی اہمیت میں اضافہ ہوگا۔ پاکستان میں بڑے پیمانے پر انفراسٹرکچر (سڑکیں، ریلوے، بندرگاہیں)، توانائی کے منصوبے اور صنعتی زونز بنائے گئے جس سے معاشی ترقی ہوگی۔ چین کی مصنوعات کم وقت اور کم لاگت میں عالمی مارکیٹ تک پہنچیں گی اور پاکستان کو بھی تجارت میں فائدہ ہوگا۔ اس منصوبے سے لاکھوں افراد کے لیے روزگار کے مواقع پیدا ہوں گے۔

پاکستان کے بڑے شہر (Major Cities of Pakistan)

اسلام آباد پاکستان کا دارالحکومت ہے۔ یہ جدید اور انتہائی منصوبہ بندی سے تعمیر کیا گیا شہر ہے۔ یہاں کی آب و ہوا نیم حار مرطوب (Sub Tropical Humid Climate) ہے۔

کراچی آبادی کے لحاظ سے دنیا کا بارہواں اور پاکستان کا سب سے بڑا شہر ہے جس کی آبادی تقریباً 20 ملین سے زائد ہے۔ یہ بحیرہ عرب کے ساحل پر واقع صوبہ سندھ کا دارالحکومت اور ملک کی سب سے بڑی بندرگاہ ہے۔ مئی اور جون سب سے گرم اور جنوری اور فروری سرد مہینے ہیں۔ لاہور صوبہ پنجاب کا دارالحکومت اور آبادی کے لحاظ سے ملک کا دوسرا بڑا شہر ہے۔ لاہور کی آب و ہوا نیم خشک ہے۔ پشاور صوبہ خیبر پختونخوا کا دارالحکومت ہے۔ پشاور کا موسم گرم نیم خشک (Hot Semi-Arid) ہے۔ کوئٹہ صوبہ بلوچستان کا دارالحکومت ہے۔ کوئٹہ سطح سمندر سے تقریباً 1680 میٹر بلند ہے جس کی وجہ سے آب و ہوا صحت بخش ہے۔

مظفر آباد آزاد جموں و کشمیر کا دارالحکومت اور سب سے بڑا شہر ہے۔ یہ دریائے جہلم اور نیلم کے سنگم پر واقع ہے۔ یہاں کی آب و ہوا سال بھر تقریباً یکساں رہتی ہے۔ سکسہ شہر گلگت بلتستان میں واقع ہے۔ یہاں کی آب و ہوا سرد نیم خشک (Cold Semi-Arid) ہے۔ دیگر بڑے شہروں میں فیصل آباد، راولپنڈی، ملتان، حیدرآباد، مردان اور ایبٹ آباد وغیرہ ہیں۔

دریاؤں، پہاڑوں اور ساحلی علاقوں سے تعلق کے حوالے سے بڑے شہروں کی اہمیت


(Importance of Major Cities in Relation to Rivers, Mountains and Coastal Areas)

بڑے شہروں میں ہمیشہ نئے کاروبار کھلتے اور پھیلتے ہیں، اس طرح روزگار کے کافی مواقع موجود ہوتے ہیں۔ بڑے شہر معاشی اور ثقافتی سرگرمیوں کے مراکز ہوتے ہیں۔ لوگوں کے پاس اپنی دل چسپی اور مہارت کے شعبوں میں ملازمت حاصل کرنے کا بہتر موقع ہوتا ہے۔ اپنا کاروبار شروع کرنے کے لیے ایک بڑا شہر ہی بہترین انتخاب ہو سکتا ہے۔ طبعی خصوصیات جیسے دریاؤں، پہاڑوں اور ساحلی علاقوں سے تعلق کے حوالے سے بڑے شہروں کی بہت اہمیت ہوتی ہے۔ دریا مختلف خطوں کے درمیان تجارت اور مواصلات کو آسان بناتے ہیں اور لوگوں کو وسیع فاصلے پر ایک دوسرے سے جوڑتے ہیں۔ آج بھی دنیا بھر میں بہت سے شہر دریاؤں اور سمندروں کے قریب واقع ہیں جیسے لاہور، دریائے راوی کے کنارے، لندن دریائے ٹیمز کے کنارے، پشاور دریائے کابل اور کراچی ساحل سمندر پر واقع ہیں۔ دریاؤں کے قریب

بسے والے لوگ پانی کی فراہمی، نقل و حمل اور دیگر اہم وسائل کے لیے ان پر انحصار کرتے ہیں۔ بہت سے شہر پہاڑوں کے قریب واقع ہونے کی وجہ سے ترقی کی منازل طے کرتے ہیں، مثلاً پاکستان میں اسلام آباد، پشاور، کوئٹہ، گلگت، مظفر آباد اور مری جیسے سیاحتی شہر اپنی دلکشی اور خوبصورتی کی وجہ سے سیاحوں کو اپنی طرف متوجہ کرتے ہیں۔ اکثر پہاڑوں میں پائی جانے والی معدنیات اور قدرتی وسائل کے نہ صرف اس شہر کو بہت فوائد ہوتے ہیں بلکہ ملک کے دیگر علاقوں میں بھی ان سے منسلک سرگرمیوں کو فروغ حاصل ہوتا ہے۔

پاکستان کے طبعی خدوخال (Landforms of Pakistan)

طبعی خدوخال کے اعتبار سے پاکستان کی سرزمین کو چار بڑے حصوں (پہاڑی سلسلے، میدانی علاقے، ریگستانی علاقے اور سطوح مرتفع) میں تقسیم کیا جاتا ہے۔ آئیے، پاکستان کے طبعی خدوخال کو مختصراً خاکہ کی مدد سے جانتے ہیں:



پاکستان کے مختلف طبعی خدوخال میں رہنے والے لوگوں کا طرز زندگی

(Lifestyles of People Living in Various Landforms of Pakistan)

پاکستان کے مختلف طبعی خدوخال میں رہنے والے لوگوں کے موسمی حالات، معیشت، قدرتی نباتات، نکاسی آب کے نظام، طرز زندگی اور ثقافتیں طبعی خدوخال سے متاثر ہوتی ہیں۔

لوگوں کی طرز زندگی طبعی خدوخال کے لحاظ سے مختلف ہے۔ میدانی علاقوں میں رہنے والے لوگ بنیادی طور پر زرخیز زمین کی وجہ سے پرائمری سرگرمیوں یعنی زراعت پر توجہ مرکوز کرتے ہیں۔ پاکستان کے پہاڑی علاقوں کے لوگ مویشی پالنے، سیر و سیاحت اور کان کنی جیسے شعبوں سے منسلک ہوتے ہیں۔ سخت موسمی حالات کا سامنا کرنے کے باوجود یہ مہمان نوازی کے لیے مشہور ہیں۔ صحرائی علاقوں میں طرز زندگی عام طور پر خانہ بدوش یا نیم خانہ بدوش ہے۔ لوگ بھیڑ بکریاں اور اونٹ پال کر گزارا کرتے ہیں۔ صحرائی علاقوں کے لوگوں کو پانی کے حصول میں مشکلات کا سامنا کرنا پڑتا ہے۔ سطح مرتفع کے علاقوں میں رہنے والے لوگ عام طور پر کان کنی اور محدود پیمانے پر زراعت سے وابستہ ہوتے ہیں۔ علاوہ ازیں مختلف طبعی خدوخال میں رہنے والے لوگ موسموں اور ثقافتوں کے لحاظ سے لباس، خوراک، رہن سہن اور طرز زندگی اپناتے ہیں۔

سرگرمی: پاکستان کے اہم پہاڑی سلسلوں اور نالوں کے لحاظ سے، وہ یا تو سرد اور میدانی علاقوں کو طبعی نقشے پر لیبل کریں اور طبعی خطوں میں رہنے والے لوگوں کے طرز زندگی کا موازنہ کریں۔

پاکستان کے اہم گلیشیرز اور دریا (Important Glaciers and Rivers of Pakistan)

گلیشیر (Glacier)


گلیشیر برف کا ایک بہت بڑا ذخیرہ ہوتا ہے جو زمین پر آہستہ آہستہ حرکت کرتا ہے۔ یہ برف پہاڑوں یا بلند علاقوں میں کئی سالوں میں جمع ہوتی ہے اور پھر اپنے وزن یا کثرت کی وجہ سے نیچے کی طرف سرکتی ہے۔ پاکستان کے شمالی اور شمال مغربی علاقے کوہ ہمالیہ، کوہ قراقرم اور کوہ ہندوکش جیسے دنیا کے بلند ترین پہاڑوں پر مشتمل ہیں جو پورا سال برف سے ڈھکے رہتے ہیں۔ ان پہاڑی سلسلوں میں دنیا کے بڑے بڑے گلیشیرز موجود ہیں، جن میں سیاچن اور یانوفو گلیشیرز سلسلہ قراقرم میں واقع ہیں۔ ہسپر، بالتورو اور باتورا گلیشیرز پاکستان کے شمالی علاقے گلگت بلتستان میں پائے جاتے ہیں۔

گلیشیرز کی اہمیت (Importance of Glaciers)

پاکستان میں قراقرم کا پہاڑی سلسلہ دنیا کے سب سے زیادہ گلیشیرز والے علاقوں میں سے ایک ہے۔ ان گلیشیرز کا تازہ پانی چشموں اور نالوں کی صورت میں دریاؤں میں گرتا ہے۔ اس کے علاوہ گلیشیرز کے عملی تغیرات ان پہاڑی سلسلوں میں کئی تازہ پانی کی جھیلیں بھی وجود میں آگئی ہیں جو مقامی آبادی کی پانی کی ضرورت کو پورا کرتی ہیں۔ ان جھیلوں میں سیف، لملوک، شندور اور ست پارا اہم حیثیت کی حامل ہیں۔ ان جھیلوں کی موجودگی کی وجہ سے اس علاقے کی خوبصورتی میں بہت زیادہ اضافہ ہو گیا ہے جس کی وجہ سے یہ علاقے سیاحت کے لیے بہت مشہور ہیں۔ اس کے علاوہ یہ جھیلیں اس علاقے میں موجود آبی حیات کی پرورش کے لیے بھی معاون ہیں۔

پاکستان کے دریا (Rivers of Pakistan)

پاکستان میں دریاؤں کا نظام دریائے سندھ کے مشرقی اور مغربی معاون دریاؤں کے علاوہ بلوچستان کے دریاؤں پر مشتمل ہے جو وطن عزیز کی زمین کو سیراب کرتے ہیں۔ دودر یاؤں کے درمیانی علاقے کو دوا بہ کہتے ہیں۔



پاکستان کی نہریں (Canals of Pakistan)

پاکستان میں پانی جانے والی اہم نہریں درج ذیل ہیں:

i- دوامی نہریں (Perennial Canals)

یہ نہریں دریاؤں پر بند باندھ کر نکالی گئی ہیں اور سارا سال بہتی ہیں۔ بند کے ذریعے دریا کا پانی روک کر ضرورت کے مطابق ان نہروں میں چھوڑا جاتا ہے۔

ii- غیر دوامی نہریں (Non-Perennial Canals)

برسات کے موسم میں جب دریاؤں میں پانی کی مقدار میں اضافہ ہوتا ہے تو یہ نہریں بہتی ہیں اور خریف کی فصل کے لیے پانی فراہم کرتی ہیں۔ یہ تقریباً چھ ماہ کے لیے چلتی ہیں۔

-iii طغیانی نہریں / سیلابی نہریں (Flood Canals)

یہ وہ نہریں ہیں جن میں پانی طغیانی کے ذریعے آتا ہے۔ ان نہروں پر میراج یا ہیڈورس نہیں ہوتے۔ موسم برسات میں دریاؤں میں طغیانی آنے سے یہ نہریں خود بخود بہنے لگتی ہیں۔ طغیانی نہریں زیادہ تر صوبہ پنجاب کے جنوبی علاقوں مثلاً راجن پور، ڈیرہ غازی خاں اور مظفر گڑھ وغیرہ ہیں۔

-iv رابطہ نہریں (Link Canals)

صوبہ پنجاب کے دو دریا ستلج اور راوی، بھارت سے گزر کر آتے ہیں۔ بھارت نے ان دریاؤں سے نہریں نکالی ہوئی ہیں اس لیے پاکستان میں ان دریاؤں میں پانی کی کمی کو رابطہ نہریں پورا کرتی ہیں۔ دریائے سندھ، جہلم اور چناب سے نہریں نکال کر دریائے راوی اور دریائے ستلج کو پانی مہیا کیا جاتا ہے۔

جنگلات کی مختلف اقسام کو متاثر کرنے والے مختلف عوامل

(Different Factors Affecting the Different Types of Forests)

جنگلات کی مختلف اقسام مختلف احوالیاتی، انسانی عوامل اور سرگرمیوں سے متاثر ہوتی ہیں۔ جنگلات کو متاثر کرنے والے عوامل میں آب و ہوا (درجہ حرارت، بارش، سورج کی روشنی)، مٹی کی خصوصیات (عذرائی اجزائی، سطح سمندر سے بلندی اور انسانی سرگرمیاں شامل ہیں۔ مختلف جنگلات کو متاثر کرنے والے عوامل کا انحصار ان کی ماحولیاتی ترتیب پر ہے۔ ان عوامل کا احوال ذیل میں بیان کیا گیا ہے:



جنگلات کو متاثر کرنے والے عوامل

☆ جنگلات پر آب و ہوا کے عناصر جیسے درجہ حرارت، بارش اور موسمیاتی تبدیلی اثر انداز ہوتے ہیں۔ معتدل علاقوں کے جنگلات بارش کی تبدیلی سے متاثر ہوتے ہیں لیکن استوائی جنگلات کو مسلسل بارش کی ضرورت ہوتی ہے۔ بارش کی مقدار میں کمی کے باعث ان کو نقصان پہنچ سکتا ہے۔

☆ انسانی سرگرمیاں جیسے جنگلات کی کٹائی، شہری آباد کاری، زراعت، اور آلودگی جنگلات کو متاثر کرتی ہیں۔

☆ سورج کی کرنوں کا جھکاؤ اور زمینی ڈھلوان جنگلات کی اقسام کو متاثر کرتے ہیں۔ زیادہ بلند علاقوں میں الپائن کے جنگلات جب کہ درمیانی بلندی والے علاقوں میں مخروطی سدا بہار جنگلات اُگتے ہیں۔

☆ جنگل میں لگنے والی آگ سے جنگلات تباہ، جانوروں اور پرندوں کے مساکن متاثر ہو سکتے ہیں۔ جنگلی حیات کو بھی نقصان پہنچتا ہے۔

☆ طوفان اور لینڈ سلائیڈنگ جنگلات کی ساخت کو تبدیل یا متاثر کرتے ہیں۔

قدرتی پودوں اور جنگلات کو متاثر کرنے والے جغرافیائی، موسمی، سیاسی، تعلیمی، اقتصادی اور صنعتی پہلو

Geographical, Climatic, Political, Cultural, Economic and Industrial Aspects influencing Natural Vegetation and Forests)

قدرتی پودوں اور جنگلات کو متاثر کرنے والے جغرافیائی، موسمی، سیاسی، ثقافتی، اقتصادی اور صنعتی پہلوؤں کا ذیل میں احاطہ کیا گیا ہے۔ ان عوامل کی تفصیل درج ذیل ہے:

-1 جغرافیائی عوامل (Geographical Factors)

قدرتی پودوں اور جنگلات کو متاثر کرنے والے جغرافیائی عوامل میں طبعی خدوخال، سطح سمندر سے بلندی، ڈھلوان، دریاؤں اور سمندروں

سے فاصلہ اور آباد کاری کے لیے جنگلات کا کٹاؤ وغیرہ شامل ہیں۔

2- موسمی عوامل (Climate Factors)

قدرتی پودوں اور جنگلات کو متاثر کرنے والے موسمی عوامل میں کسی خطے میں ماحولیاتی تبدیلی (Climate Change)، بارش کی مقدار میں کمی یا زیادتی، طوفان، صحرازدگی (Desertification) اور عمل فرسودگی (Weathering) وغیرہ شامل ہیں۔

3- سیاسی عوامل (Political Factors)

قدرتی پودوں اور جنگلات کو متاثر کرنے والے سیاسی عوامل میں حکومتی پالیسیاں اور سرگرمیاں جو ملک کے سیاسی اور اقتصادی حالات سے منسلک ہوتی ہیں جیسے سڑکوں کے لیے جنگلات کی کٹائی اور رہائشی کالونیاں وغیرہ۔

4- ثقافتی عوامل (Cultural Factors)

بہت سی ثقافتیں جنگلات کو مقدس یا روحانی اہمیت کے حامل تصور کرتے ہوئے ان کا احترام کرتی ہیں۔ یہ عقائد جنگلات کے تحفظ اور پائیدار طریقوں کا باعث بن سکتے ہیں۔ مقامی لوگ اکثر جنگل کے ماحولیاتی نظام کا گہرا علم رکھتے ہیں بشمول پودوں سے حاصل ہونے والی ادویات کی خصوصیات، پائیدار کٹائی کی تکنیک (Sustainable Harvesting Techniques) وغیرہ۔

5- اقتصادی عوامل (Economic Factors)

بہت سی کمیونٹیاں اپنے روزگار کے لیے جنگلات پر انحصار کرتی ہیں بشمول لکڑی کی مصنوعات اور زراعت وغیرہ۔ یہ انحصار جنگلات کے وسائل پر دباؤ پیدا کر سکتا ہے خاص طور پر اگر آمدنی کے متبادل ذرائع محدود ہوں۔ گھروں میں لکڑی کا استعمال یا کولے کے لیے لکڑی کی کٹائی اور انفراسٹرکچر کی توسیع جیسے سڑکوں کی تعمیر اور شہری آباد کاری وغیرہ شامل ہیں۔

6- صنعتی عوامل (Industrial Factors)

قدرتی پودوں اور جنگلات کو متاثر کرنے والے صنعتی عوامل میں فضائی اور پانی کی آلودگی شامل ہیں۔ آلودگیاں جنگلات اور جنگلی حیات کو متاثر کر سکتی ہیں۔ کیمیکل ملا پانی ساحلی علاقوں کو متاثر کرتا ہے جس سے ساحلی پودے اور جنگلات متاثر ہوتے ہیں۔ جغرافیہ میں جدید ٹیکنیکس (مہارتوں) جیسے کہ ریموٹ سینسنگ (Remote Sensing)، جیوگرافک انفارمیشن سسٹم (GIS)، گلوبل پوزیشننگ سسٹم (GPS) اور مصنوعی ذہانت (Artificial Intelligence) وغیرہ سے استفادہ کیا جاسکتا ہے۔ یہ ٹیکنیکس جنگلات کے انتظام، تحفظ اور نگرانی میں مدد کرتی ہیں۔ اس کے علاوہ یہ قدرتی آفات کے بارے میں پیشگی اطلاعات، حفاظتی اقدامات، ماحولیاتی آلودگی کے اسباب، بڑھتی ہوئی آبادی کی وجوہات، زرعی پیداوار میں اضافے، موسمی حالات سے درست آگاہی اور جنگلات اور نباتات کے رقبے میں کمی پیشی کے بارے میں درست معلومات فراہم کر سکتی ہیں۔

پاکستان میں مختلف قسم کے جنگلات کی تقسیم، فوائد اور استعمال

(Distribution of Different Types of Forests in Pakistan, their Benefits and Uses)

انسانی زندگی میں جنگلات کے بہت سے فوائد ہیں۔ یہ ہمارے ماحول کی نہ صرف خوبصورتی میں اضافہ کرتے ہیں بلکہ اُسے توازن میں بھی رکھتے ہیں۔ یہ آب و ہوا کو خوشگوار بناتے ہیں۔ گرمی کی شدت کو کم کرتے ہیں۔ یہ جانداروں کو سانس لینے کے لیے آکسیجن فراہم کرتے ہیں۔ جنگلات پہاڑی علاقوں میں پانی کے تیز بہاؤ کو روکتے ہیں اور اس طرح زرخیز مٹی کو بہنے سے اور زمین کو کٹاؤ کے عمل سے محفوظ رکھتے

ہیں۔ پاکستان میں مختلف قسم کے جنگلات کی تقسیم ذیل میں کی گئی ہے۔

1- سدا بہار جنگلات (Evergreen Forests)

سال بھر سرسبز و شاداب رہنے والے درختوں پر مشتمل جنگلات سدا بہار جنگلات کہلاتے ہیں۔ سدا بہار جنگلات کے درختوں کے پتے آہستگی کے ساتھ جھڑتے ہیں اور ساتھ ہی نئے پتے اُگتے ہیں، اس لیے درختوں پر پتے ہر موسم میں ہوتے ہیں۔ پاکستان میں یہ جنگلات زیادہ تر سطح مرتفع پوٹھوار کے علاقے کوہ نمک (Salt Range) اور شمالی علاقہ جات کے پہاڑوں میں پائے جاتے ہیں۔ ان جنگلات میں پائی جانے والی نباتات کی انواع میں دیودار سیڈر (Deodar Cedar) اور بلیو پائن (Blue Pine) قابل ذکر ہیں۔ ان جنگلات سے حاصل ہونے والی لکڑی علاقائی منڈیوں میں فروخت ہوتی ہے۔ یہ لکڑی فرنیچر اور دیگر اشیاء بنانے میں بھی استعمال ہوتی ہے۔ یہ جنگلات بہترین چراگا ہیں۔

2- دریائی جنگلات (Riverine Forests)

دریائی جنگلات ماحولیاتی آلودگی کو کم کرنے کے ساتھ سیلابی پانی کے بہاؤ کو کم کرنے میں سودمند ہوتے ہیں۔ دریائی جنگلات ہمارے ملک کے دریاؤں کے سیلابی میدانوں میں پائے جاتے ہیں جن میں شیشم (ٹاہلی)، کیکر، شہتوت، پاپولر اور پھلاہی وغیرہ اہم درخت ہیں۔ ان جنگلات کو بیلا کے جنگلات (Bela Forests) بھی کہا جاتا ہے۔ یہ جنگلات صوبہ سندھ میں ٹٹھہ، حیدرآباد، دادو، لاڑکانہ، نواب شاہ، خیرپور، سکھر اور جیکب آباد جیسے اضلاع میں دریائے سندھ کے ساتھ ایک بڑے رقبے پر محیط ہیں۔ ان دریائی جنگلات کی لکڑی مضبوط ہوتی ہے۔ یہ اعلیٰ لکڑی ٹمبر (Timber) فراہم کرتے ہیں۔ ان کی لکڑی بطور ایندھن زیادہ استعمال ہوتی ہے جبکہ پاپولر کی لکڑی نرم ہوتی ہے اس لیے کاغذ، بیکنگ اور ماچس سازی کی صنعتوں میں استعمال ہوتی ہے۔

3- منطقہ معتدلہ کے مخروطی جنگلات (Coniferous Forests of the Temperate Zone)

اس خطے میں سدا بہار اور موسمی دونوں اقسام کے درخت پائے جاتے ہیں۔ جن میں شاہ بلوط، صنوبر، دیودار، چلغوزہ اور صندل وغیرہ کے درخت قابل ذکر ہیں۔ معاشی نقطہ نگاہ سے ان درختوں کی بہت اہمیت ہے۔ ان کی لکڑی کی بہت مانگ ہے جس سے پاکستان خوب زر مبادلہ کماتا ہے۔ صندل کی لکڑی اپنی دل فریب خوشبو کی وجہ سے بہت اہم ہے جبکہ ان درختوں کی لکڑی عمارتی بناوٹ اور فرنیچر میں بھی استعمال ہوتی ہے۔

کیا آپ جانتے ہیں؟

مخروطی جنگلات ہونے کے پتوں والے سدا بہار درختوں پر مشتمل ہوتے ہیں۔ یہ جنگلات عام طور پر مری، شمالی علاقہ جات اور زیارت جیسے پہاڑی علاقوں میں پائے جاتے ہیں۔

4- آبیاری والے جنگلات (مصنوعی جنگلات) (Irrigated Forests)

جنگلات کی اہمیت کو مد نظر رکھتے ہوئے حکومت نے صوبہ پنجاب اور سندھ میں مصنوعی جنگلات لگانے ہیں جو کہ آبپاشی کے بہترین نظام کے مہون منت ہیں۔ یہ جنگلات چھانگا مانگا، چچہ طنی، خانیوال سمیت دیگر کئی علاقوں میں پائے جاتے ہیں۔ یہ جنگلات لکڑی کی بڑھتی ہوئی ضرورت کو پورا کرنے کے لیے لگائے گئے تھے۔ ان جنگلات میں پائے جانے والے اہم درخت شیشم، ٹوت، کیکر، سمبل، سفیدہ اور پاپولر ہیں۔ یہ تمام موسمی چوڑے پتوں والے درخت ہیں۔ پاپولر اور سمبل ماچس کی صنعت میں، شہتوت کھیلوں کی صنعت میں اور بید سے کرکٹ اور بیس بال کے بلے (Bats) بنائے جاتے ہیں۔ مختصر آبیہ جنگلات اعلیٰ درجے کی لکڑی کا ذریعہ ہیں۔

5- ساحلی جنگلات (Mangroves Forests)

دلدلی ساحلی علاقوں میں پروان چڑھنے والے یہ جنگلات پاکستان میں صوبہ سندھ اور بلوچستان کے ساحلی علاقوں میں پائے جاتے ہیں۔

ان جنگلات کو سمندری پانی روزانہ اور دریائی پانی سالانہ فراہم کرتے ہیں۔ یہ جنگلات بہت اہم ہیں کیونکہ یہ ماحول میں توازن قائم کرتے ہیں اور سمندری جانوروں کو آکسیجن اور پناہ دیتے ہیں۔ اس کے علاوہ ایندھن اور علاقائی ماحول کو استعمال کے لیے لکڑی دستیاب کرتے ہیں۔

6- صحرائی نباتات (Desert Vegetations)

صوبہ پنجاب، سندھ اور بلوچستان کے صحرائی علاقوں میں کچھ کانٹوں والی جھاڑیاں ملتی ہیں۔ ان جگہوں پر خشک سالی کی وجہ سے کانٹے دار جھاڑیاں ہیں جو کم بارش اور زیادہ درجہ حرارت کو برداشت کر سکتی ہیں۔

پیداواری اور حفاظتی جنگلات (Productive and Protective Forests)

پیداواری جنگلات (Productive Forests)

ان جنگلات کا انتظام بنیادی طور پر لکڑی یا لکڑی کی مصنوعات کی پائیدار پیداوار (Sustainable Production) کے لیے کیا جاتا ہے۔ یہ ایسے جنگلات ہیں جو لکڑی کی پیداوار اور معاشی منافع کے علاوہ ماحولیاتی اور سماجی فوائد کے لحاظ سے بھی اہم سمجھے جاتے ہیں۔

- ☆ پیداواری جنگلات سے لکڑی حاصل کی جاتی ہے۔ اس لکڑی سے فرنیچر بنایا جاتا ہے اور توانائی حاصل کی جاتی ہے۔
- ☆ اس سے حاصل ہونے والی لکڑی سے تعمیرات، کانٹے بنانے اور لکڑی کی دیگر مصنوعات بنائی جاتی ہیں۔
- ☆ پیداواری جنگلات سے پھل، گری دار میوے، مشروم اور جڑی بوٹیوں کا حاصل ہوتا ہے۔

حفاظتی جنگلات (Protective Forests)

ان جنگلات کا بنیادی مقصد ماحولیاتی تحفظ ہے۔ یہ جنگلات قدرتی آفات جیسے برفانی تودے، لینڈ سلائیڈنگ اور سیلاب کے اثرات کو کم کرتے یا روکتے ہیں۔ یہ جنگلات دیگر فوائد بھی فراہم کرتے ہیں جیسے کاربن ڈائی آکسائیڈ کو جذب کرنا وغیرہ۔ ان کی وضاحت ذیل میں کی گئی ہے:

- ☆ حفاظتی جنگلات بہت سے پودوں اور جانوروں کی انواع کو پناہ دیتے ہیں بشمول ایسے جانور جن کی انواع خطرے میں ہیں۔
- ☆ حفاظتی جنگلات مٹی میں کاربن ڈائی آکسائیڈ (CO2) کو ذخیرہ کرتے ہیں جو موسمیاتی تبدیلی کو کم کرتے ہیں۔
- ☆ یہ جنگلات شدید بارشوں اور طوفانوں کو روک سکتے ہیں۔

مینگر و زائمر کے جنگلات (Mangroves Forests)

پاکستان میں مینگر و زائمر کے جنگلات سندھ اور بلوچستان کی ساحلی پٹی کے ساتھ پائے جاتے ہیں۔ مینگر و ز کے کچھ فوائد درج ذیل ہیں:

- ☆ مینگر و ز غذائی اجزاء اور آلودگی کو ہٹا کر پانی کے معیار کی حفاظت کرتے ہیں۔
- ☆ یہ شدید بارشوں اور طوفانی لہروں کے دوران پانی جذب کرتے ہیں جس سے نقصان کم ہوتا ہے۔
- ☆ مینگر و ز بہت سی آبی حیات مثلاً مچھلیوں کے لیے مسکن فراہم کرتے ہیں۔
- ☆ مینگر و ز ان انواع کی حفاظت کرتے ہیں جو سمندری غذا کی بنیاد ہیں۔

مینگر و ز کے کچھ نقصانات یہ ہیں:

- ☆ وہ دریا جو سمندر میں گرنے سے پہلے مینگر و ز سے گزرتے ہیں انھیں روک دیا جاتا ہے جس سے فلٹریشن، درجہ حرارت اور نمکیات میں بھی تبدیلیاں آتی ہیں۔
- ☆ مینگر و ز کو کاٹنے میں انسانی سرگرمیاں اہم کردار ادا کرتی ہیں جس سے پانی کا معیار اور بہاؤ متاثر ہو سکتا ہے۔ ان زمینی اور ساحلی سرگرمیوں کے نتیجے میں کٹاؤ میں اضافہ ہوتا ہے۔

کیا آپ جانتے ہیں؟

پاکستان کے جنگلات میں بے شمار جانور اور پرندے پائے جاتے ہیں۔ ان میں نیل گائے، جنگلی ایل، کپڑ، تیتھ، سانپ، مور، سرخ لومڑی، کالا ہرن، چیتا، چکور، اڑیال، چنکارا ہرن اور علاقائی پرندے وغیرہ شامل ہیں۔

پاکستان کی آب و ہوا (Climate of Pakistan)

ایک جرمن ماہر موسمیات کوپن (Koppen) کی درجہ بندی کے مطابق پاکستان کی آب و ہوا کو درج ذیل پانچ اقسام/خطوں میں تقسیم کیا جاسکتا ہے:

1- نیم حاری خشک سردی والا خطہ (Tropical Semi-Arid with Dry Winter Region)

اس خطے میں کراچی، حیدرآباد اور جنوبی خیرپور کے ڈویژن شامل ہیں۔ یہاں سالانہ اوسط درجہ حرارت 18°C سے اوپر رہتا ہے۔

2- حاری خشک خطہ (Tropical Arid Region)

اس خطے میں جنوبی قلات اور دریائے سندھ کا عملی میدان شامل ہے۔ خشک سردیوں کے ساتھ اوسطاً سالانہ درجہ حرارت قریباً 18°C رہتا ہے۔

3- نیم سرد خشک گرمی والا خطہ (Cold Semi-Arid with Dry-Summer Region)

اس میں جنوبی اور وسطی کشمیر کے پہاڑی علاقے، پشاور، ڈیرہ اسماعیل خاں، کوئٹہ اور قلات ڈویژن کا نصف شمالی حصہ شامل ہے۔

4- برف سے ڈھکے جنگلات کی آب و ہوا والا خطہ (Snow Forest Climate Region)

اس میں شمالی پہاڑی علاقے اور کشمیر کے کچھ حصے شامل ہیں جہاں سرد ترین مہینے کا اوسط درجہ حرارت منفی 30 ڈگری سینٹی گریڈ سے کم رہتا ہے۔ گرم ترین مہینے کا اوسط درجہ حرارت 0 سے 22 ڈگری سینٹی گریڈ کے درمیان ہوتا ہے۔

5- شدید سردی کی آب و ہوا والا خطہ (Extreme Cold Climate Region)

یہ خطہ کشمیر کے مشرقی اور شمالی حصوں پر مشتمل ہے۔ اس میں شمالی چترال، گلگت بلتستان اور لداخ شامل ہیں جہاں گرم ترین مہینے کا اوسط درجہ حرارت 0 اور 10 ڈگری سینٹی گریڈ کے درمیان رہتا ہے۔

پاکستان کے موسم (Seasons of Pakistan)

پاکستان میں درج ذیل چار قسم کے موسم اہم ہیں:

- (i) موسم سرما (دسمبر تا مارچ)
- (ii) موسم گرما (اپریل تا جون)
- (iii) مون سون کا موسم (جولائی تا ستمبر)
- (iv) مون سون کے بعد کا موسم (اکتوبر اور نومبر)۔


(i) موسم سرما (Winter Season)

پاکستان میں سردی کا موسم دسمبر کے وسط میں شروع ہوتا ہے اور مارچ تک رہتا ہے۔ اس عرصے کے دوران بحیرہ روم اور مغربی یورپ میں پیدا ہونے والی مغربی ہواؤں (مغربی گردباد) کے بار بار پیدا ہونے سے موسم متاثر ہوتا ہے۔ اوسط ماہانہ درجہ حرارت پہاڑی علاقوں میں 4.4°C سے کم رہتا ہے اور میدانی علاقوں کے شمال میں قریباً 10°C سے جنوب میں قریباً 18.3°C تک ہوتا ہے۔




پاکستان کی آب و ہوا کا نقشہ

کیل



تخت سرد، نیم ٹھنڈ اور خشک	1000 mm سے کم
سرد، ٹھنڈ	1000 یا زیادہ سے
تخت سرد، نیم ٹھنڈ	1000 یا زیادہ گرمی ہائیں
سرد، نیم ٹھنڈ	500-1000 موسم گرم اور گرمی ہائیں
گرم، نیم خشک	250-500 زیادہ سے زیادہ موسم گرمی ہائیں
گرم، نیم خشک	125-255 موسم گرمی ہائیں
گرم، خشک	125-255 خشک
گرم، خشک	125 سے کم، زیادہ خشک



مصر، یمن، اٹلی، کینیڈا، نیوزی لینڈ، آسٹریلیا، نیوزی لینڈ کی حدود قریباً
تقریباً ظاہر کرتی ہے۔ ریاست یمن، نیوزی لینڈ اور اس کے اطراف کا
ایک اہم موسم گرمی ہائیں کے علاقے قرار دیا گیا ہے۔
جہاں سرد نیم ٹھنڈی ہے، وہاں علاقہ اسی ہے۔
یمن، نیوزی لینڈ کے علاقے کے لیے مختلف نمونوں، آفات وغیر
کے علاقے ہیں۔

اس سے اور کے آثار یمن، نیوزی لینڈ اور اس کے
ایک اہم موسم گرمی ہائیں کے علاقے قرار دیا گیا ہے۔

حوالہ جات
دارالحکومت اسلام آباد
پتھر کوڑھ، صوبہ پشاور
بین الاقوامی ہر صوبہ
صوبہ
وزارت باغیچہ
آئی آئی کنٹرول
وریا
کراچی

(ii) موسم گرما (Summer Season)

زیادہ گرمی اور خشک موسم، موسم گرما کی اہم خصوصیات ہیں۔ موسم گرما میں دن کا درجہ حرارت بڑھنا شروع ہو جاتا ہے اور جون میں 40°C سے 46°C تک پہنچ جاتا ہے، جبکہ جنوبی پنجاب اور سندھ کے بعض علاقوں میں 50°C یا اس سے بھی زیادہ تک پہنچ جاتا ہے۔ جبکہ آبادی میں جون میں سب سے زیادہ ریکارڈ کیا گیا درجہ حرارت 53°C ہے۔ جون میں شدید گرمی پڑتی ہے۔ صوبہ سندھ میں مکران کے ساحل کے ساتھ والے علاقے سمندری ہواؤں کے زیر اثر ہونے کی وجہ سے زیادہ سے زیادہ درجہ حرارت قریباً 35°C تک رہتا ہے۔

(iii) مون سون کا موسم (Monsoon Season)

مون سون مختلف وقفوں (Series of Spells) کے ساتھ شمال کی طرف پھیلتا ہے۔ صوبہ پنجاب میں یہ جولائی کے اوائل / وسط تک پہنچ جاتا ہے۔ سندھ اور بلوچستان کے صوبے باقاعدہ طور پر اکثریتی والی ہواؤں کے زیر اثر نہیں آتے۔ وہ جولائی اور اگست میں کبھی کبھار مون سون کی بارشوں سے متاثر ہوتے ہیں۔ مون سون کا موسم جولائی اور اگست کے وسط تک مستقل رہتا ہے۔ اگست کے آخر میں اختتام پذیر ہونا شروع ہو جاتا ہے۔

(iv) مون سون کے بعد کا موسم (Post-Monsoon Season)

ستمبر کے وسط سے نومبر کے وسط تک کا عرصہ عارضی (Transitory) ہوتا ہے۔ اکتوبر تک پاکستان میں زیادہ سے زیادہ درجہ حرارت 34°C سے 37°C تک ہوتا ہے، جبکہ راتیں کافی ٹھنڈی ہوتی ہیں۔ نومبر کے مہینے میں موسم خوشگوار ہو جاتا ہے۔ گردباد (Anti-Cyclon) کی وجہ سے اکتوبر اور نومبر سب سے خشک مہینے تصور کیے جاتے ہیں۔ پاکستان کے میدانی علاقوں میں صاف آسمان، ہلکی اور متغیر ہوائیں ان مہینوں کی اہم خصوصیات ہیں۔ اس کے علاوہ پاکستان میں موسم بہار اپنی خوشگوار موسمی کیفیت کے باعث جانا جاتا ہے جبکہ موسم خزاں (نومبر تا اکتوبر) رہتا ہے۔ ان دونوں ذیلی موسموں کا دورانیہ مختصر ہوتا ہے۔

آب و ہوا کے اثرات (Impacts of Climate)


- 1- کسی ملک کے رہنے والوں کی معاشی، سماجی، سیاسی اور تجارتی سرگرمیوں کا انحصار کافی حد تک آب و ہوا پر ہوتا ہے۔ پاکستان کے پہاڑی علاقوں میں موسم سرما میں انسانی زندگی متاثر ہوتی ہے۔ اس علاقے کے لوگ سردیاں شروع ہونے سے قبل ہی ضروری غذائی اجناس جمع کر لیتے ہیں۔ ان علاقوں کے رہنے والے افراد ایسی غذا استعمال کرتے ہیں جن میں پروٹین اور چکنائی زیادہ ہوتی ہے تاکہ ان کو مناسب حرارت مل سکے۔ ان علاقوں کے لوگ اگلی اور موٹے کپڑے پہنتے ہیں۔ چھوٹے کمروں کے مکانات بناتے ہیں تاکہ وہ جلدی اور آسانی سے گرم ہو سکیں۔ یہاں موسم گرما بہت خوشگوار ہوتا ہے۔
- 2- پاکستان کے میدانی علاقوں میں موسم گرما میں شدید گرمی اور موسم سرما میں درمیانی سردی ہوتی ہے۔ گرمیوں میں ہلکے کپڑے پہنے جاتے ہیں جبکہ سردیوں میں موٹے کپڑے استعمال میں آتے ہیں۔ ان علاقوں کی زمین اور آب و ہوا دونوں زراعت کے لیے انتہائی موزوں ہیں۔ موسم سرما ہو یا موسم گرما یہاں طرح طرح کی فصلیں پیدا کی جاتی ہیں۔ یہاں کے مکانات کھلے اور ہوادار ہوتے ہیں۔ عوام گندم کی روٹی اور سبزیاں زیادہ کھاتے ہیں۔ وہ مختلف اقسام کے شربت اور لسی بھی پیتے ہیں۔ یہاں کے لوگوں کی اہم سرگرمی کھیتی باڑی ہے۔
- 3- پاکستان کے ریگستانی علاقوں میں سخت گرمی ہوتی ہے۔ یہاں کے رہنے والے خود کو گرمی اور لو سے بچانے کے لیے سر پر پگڑی باندھتے ہیں اور اپنے جسموں کو کپڑوں سے ڈھانپ کر رکھتے ہیں۔ یہ لوگ راتوں کو سفر کرتے ہیں کیونکہ راتوں کو صحرا نسبتاً ٹھنڈے ہوتے ہیں۔ یہاں کے لوگ بھیڑ، بکریاں اور اونٹ پالتے ہیں۔
- 4- پاکستان کے ساحلی علاقوں میں موسم گرما اور آب و ہوا مرطوب اور معتدل رہتی ہے۔ ساحلی طرز زندگی میں موسم گرما کو پسند کیا جاتا ہے۔ یہاں کا اہم پیشہ ماہی گیری ہے۔ ساحلی علاقوں کے لوگ زیادہ تر سوئی کپڑوں کا انتخاب کرتے ہیں۔ یہ لباس ساحل سمندر کی گرمی اور نمی میں لوگوں کو آرام دہ رکھتا ہے۔

موسمیاتی تبدیلی (درجہ حرارت، سیلاب، طوفان، خشک سالی) کے پاکستان کی معیشت پر اثرات

Impacts of Climate Change (Temperature, Floods, Storms, Droughts) on the Economy of Pakistan

پاکستان کا جغرافیائی محل وقوع اور طبعی غدوخال اس کو کئی ثقافتی اور قدرتی تباہ کاریوں کے لیے حساس بناتے ہیں۔ اس کی مختلف زمینی ساخت ساحلی میدانوں، ریتلے صحراؤں، سطح مرتفع اور برف سے ڈھکی پہاڑی چوٹیوں تک پھیلی ہوئی ہے جو مختلف آفات اور دیگر قدرتی آفات میں حصہ ڈالتی ہیں۔

اس خطے نے گزشتہ کئی سالوں سے بہت زیادہ آفات دیکھی ہیں جن کے نتیجے میں ہزاروں لوگ بے گھر ہوئے اور ان کی سماجی و معاشی سرگرمیاں بڑی طرح متاثر ہوئیں۔ ان آفات میں سیلاب، زلزلے، لینڈ سلائیڈنگ، برفانی تودے، سمندری طوفان اور خشک سالی شامل ہیں جب کہ ثقافتی آفات میں آگ، سماجی بدامنی، ہجرت، وبائی امراض، نقل و حمل اور صنعتی حادثات شامل ہیں۔ ان عوامل کے ساتھ ساتھ موسمی تغیرات (Climatic Changes) نے بھی ان مسائل کو مزید پیچیدہ بنایا ہے۔



اس خطے (موجودہ پاکستان) نے 20 ویں صدی کی چار بڑی قدرتی آفات کا سامنا کیا جس میں 1935ء کا کوئٹہ کا زلزلہ، 1945ء کا مکران ساحلی زلزلہ، 1976ء کا گلگت بلتستان زلزلہ اور 2005ء کا آزا کشمیر و خیبر پختونخوا کا زلزلہ شامل ہیں۔ سیلابوں نے پنجاب اور سندھ جب کہ پہاڑی علاقوں میں ہونے والی طوفانی بارشوں نے خیبر پختونخوا، بلوچستان اور گلگت بلتستان کے علاقوں کو شدید متاثر کیا۔ پاکستان میں بڑے سیلاب 1955ء، 1988ء، 1992ء، 2010ء، 2022ء اور 2025ء میں آئے جن سے شدید جانی اور مالی نقصان ہوا۔

لینڈ سلائیڈنگ: یہ شمالی پہاڑی علاقوں میں عام ہے۔ کمزور زمین، ناپائیدار ڈھلوانیں اور جنگلات کی کٹائی اس کی بڑی وجوہات ہیں۔

سمندری طوفان: پاکستان کی ساحلی پٹی طوفانوں اور سمندری طغیانی کے لیے نہایت حساس ہے۔ 1971ء سے 2010ء تک پندرہ سمندری طوفان ریکارڈ ہوئے۔

خشک سالی: کسی مخصوص علاقے میں کسی سال اوسط سے کم بارش ہونا خشک سالی کہلاتا ہے۔ پاکستان میں بہت سارے علاقے بارش نہ ہونے یا کم ہونے کی وجہ سے خشک سالی جیسی صورت حال کا سامنا کر رہے ہیں۔

گرمی کی لہر (Heat Waves): روزانہ کے درجہ حرارت میں اچانک اضافہ ”ہیٹ ویو“ کی صورت حال پیدا کرتا ہے جس سے زمین کا سطحی درجہ حرارت بہت زیادہ بڑھ جاتا ہے اور ان علاقوں کو شدید متاثر کرتا ہے جہاں بارش کم ہوتی ہے۔ اس قدرتی آفت سے جنوبی سندھ، بلوچستان اور جنوبی پنجاب متاثر ہوتے ہیں۔

موسمیاتی تبدیلیاں اور قدرتی آفات پاکستان کی معیشت کو متاثر کر رہی ہیں۔ بے ترتیب بارشوں، خشک سالی اور سیلاب کی وجہ سے فصلوں کے نقصانات یا پیداوار میں کمی کی وجہ سے غذائی عدم تحفظ کا سامنا ہے۔ اس سے کسانوں کا روزگار بھی متاثر ہوتا ہے۔ سیلاب جیسے شدید موسمی واقعات بنیادی ڈھانچے کو نقصان پہنچاتے ہیں۔ ہاؤسنگ، زراعت اور نقل و حمل کے نظام کو اربوں روپے کا مالی نقصان ہوتا ہے۔ پاکستان میں موسمیاتی تبدیلیوں کے نتیجے میں معیشت، املاک، فصلوں اور مویشیوں کو ناقابل تلافی نقصان پہنچتا ہے۔ معیشت کو بحال کرنے کے لیے سرمایہ کی ضرورت پڑتی ہے۔ شدید موسمی واقعات اور موسمیاتی تبدیلیوں کے اثرات کو کم کرنے کے لیے حکومت کو قلیل اور طویل مدتی پائیدار اقدامات کی ضرورت ہے۔

طوفان، سیلاب اور خشک سالی کے زراعت، بنیادی ڈھانچے اور نقل و حمل کے نظام پر اثرات

(Impacts of Storm, Flood and Drought on Agriculture, Infrastructure and Transportation Systems)

طوفان، سیلاب اور خشک سالی زراعت، بنیادی ڈھانچے اور نقل و حمل کے نظام پر بہت بڑے اثرات مرتب ہوتے ہیں۔

زراعت پر اثرات (Impacts on Agriculture)

طوفان، سیلاب اور خشک سالی سے زراعت کا شعبہ متاثر ہوتا ہے۔ تیار فصلیں تباہ ہو جاتی ہیں، درجہ حرارت اور بارش میں کمی پیشی اور شدید موسمی حالات میں پانی کی کم دستیابی سے بھی زرع پیداوار متاثر ہوتی ہے۔

بنیادی ڈھانچے پر اثرات (Impacts on Basic Infrastructure)

طوفان، سیلاب اور خشک سالی سے بنیادی ڈھانچے اور نجی املاک کو نقصان پہنچتا ہے۔ کچھ علاقوں میں آب و ہوا میں تبدیلی سے جنگل کی آگ املاک کو نقصان پہنچا سکتی ہے۔ سولر پلیٹیں، بجلی کے کھمبے اکھڑ سکتے ہیں اور ڈیم گارے یا سلٹ سے بھر سکتے ہیں۔

نقل و حمل کے نظام پر اثرات (Impacts on Transport System)

طوفان اور سیلاب زمینی نقل و حمل کے نظام کو متاثر کرتے ہیں۔ زیادہ درجہ حرارت ریل کی پٹریوں کو پھیلانے کا سبب بن سکتا ہے۔ ساحلی علاقوں میں سطح سمندر میں اضافہ اور شدید طوفان سیلاب کا باعث بن سکتے ہیں جو سڑکوں، پلوں، ریلوے لائنوں، بندرگاہوں اور ساحلی ہوائی اڈوں کو نقصان پہنچا سکتے ہیں۔

عالمی حدت (گلوبل وارمنگ) (Global Warming)

عالمی حدت (Global Warming) سے مراد کرۂ ارض کا تیزی سے بڑھتا ہوا درجہ حرارت ہے۔ یہ بنیادی طور پر بڑھتے ہوئے



گرین ہاؤس افیکٹ (Greenhouse Effect) کی وجہ سے ہے۔ گرین ہاؤس گیسوں کے بڑھتے ہوئے ارتکاز کی وجہ سے زمین کا درجہ حرارت بڑھ رہا ہے۔ ان گیسوں میں کاربن ڈائی آکسائیڈ (CO₂)، میتھین (CH₄) اور نائٹرس آکسائیڈ (N₂O) وغیرہ شامل ہیں۔ ان کے علاوہ انسانی سرگرمیوں جیسے نامیاتی ایندھن جلانے اور جنگلات کی کٹائی وغیرہ سے زمین پر حدت میں اضافہ ہو رہا ہے۔ آنے والے وقت میں زمین کا اوسط درجہ حرارت مزید بڑھ سکتا ہے۔

اس بڑھتے ہوئے درجہ حرارت کے باعث دنیا میں جنگلات کے جلنے، سیلاب اور خشک سالی کا امکان بڑھ سکتا ہے۔ ماحولیاتی تبدیلی سے زراعت کو نقصان ہو سکتا ہے۔

گلوبل وارمنگ (عالمی حدت) کا سیلاب، موسمیاتی تبدیلی اور دیگر ماحولیاتی خطرات سے تعلق

(Link of Global Warming with Flooding, Climate Change and other Environmental Hazards)

عالمی حدت، سیلاب، موسمیاتی تبدیلی اور دیگر ماحولیاتی خطرات آپس میں جڑے ہوئے ہیں۔ ان کا ذیل میں احاطہ کیا گیا ہے:

(i) گلوبل وارمنگ (عالمی حدت) اور سیلاب (Global Warming and Flooding)

گلوبل وارمنگ سیلاب کا باعث بن سکتی ہے۔ بڑھتا ہوا درجہ حرارت بخارات میں اضافے کا باعث بنتا ہے۔ ماحول میں حدت زیادہ نمی برقرار رکھ سکتی ہے جس کے نتیجے میں شدید بارش کے واقعات ہو سکتے ہیں۔ مزید برآں، پگھلتے ہوئے گلیشیرز سمندر کی سطح میں اضافے کا باعث بنتے ہیں جس سے ساحلی علاقوں میں سیلاب آسکتے ہیں۔ ساحلی علاقوں میں طوفانی لہریں نقصان کا باعث بن سکتی ہیں۔

(ii) گلوبل وارمنگ اور موسمیاتی تبدیلی (Global Warming and Climate Change)

گلوبل وارمنگ، موسمیاتی تبدیلی کی ایک بڑی وجہ ہے۔ زمین ہاؤس گیسوں کے اخراج نے زمین کو ڈھانپ دیا ہے جو عالمی حدت کا باعث بن رہی ہے۔ وقت کے ساتھ گرم درجہ حرارت موسم کے نمونوں کو بدل رہا ہے اور فطرت کے معمول کے توازن میں خلل ڈال رہا ہے۔ مستقبل میں سورج سے آنے والی بالابنشی شعاعوں کی وجہ سے زمین کی سطح پر زہریلی گیسوں کی مقدار بڑھے گی اور اوزون کی سطح بھی مزید متاثر ہوگی۔ واضح رہے کہ زمین کی فضائی سطح کے اوپر اوزون (Ozone) کی ایک پرت موجود رہتی ہے جو زمین پر سورج سے آنے والی حدت کو کم کرتی ہے اور سورج سے آنے والی نقصان دہ شعاعوں کو زمین پر پہنچنے سے روکتی ہے۔ اوزون کی یہ پرت فضا میں خارج ہونے والی زہریلی گیسوں کی وجہ سے پچھلے کچھ عرصے میں کافی متاثر ہوئی ہے اور اس میں کئی جگہ ”سوراخ“ نمودار ہو رہے ہیں۔

(iii) گلوبل وارمنگ اور دیگر ماحولیاتی خطرات (Global Warming and Other Environmental Hazards)

گلوبل وارمنگ سے پیدا ہونے والے دیگر ماحولیاتی خطرات میں گرمی کی لہریں، جنگل کی آگ، ماحولیاتی نظام میں رکاوٹیں اور بیماریوں کا پھیلاؤ وغیرہ شامل ہیں۔ موسمیاتی تبدیلیاں شدید گرمی کی لہروں کا باعث بن رہی ہیں، جو ہیٹ اسٹروک، پانی کی کمی اور دیگر صحت کے مسائل کا باعث بن سکتی ہیں۔ خشک موسمی حالات اور بڑھتا ہوا درجہ حرارت جنگل کی آگ کے پھیلنے کا سبب بن سکتا ہے، جس سے ماحولیاتی نظام اور املاک کو نقصان پہنچ سکتا ہے۔ درجہ حرارت اور بارش کے دورانیے/موسم میں تبدیلی ماحولیاتی نظام میں خلل ڈال سکتی ہے جس سے حیاتیاتی تنوع متاثر ہو سکتی ہے۔ عالمی حدت بیماریوں کے پھیلاؤ کا سبب بن سکتی ہے کیونکہ گرم درجہ حرارت اور بدلتے ہوئے موسمی حالات بیماریوں کے لیے سازگار حالات پیدا کر سکتے ہیں۔

کیا آپ جانتے ہیں؟

پاکستان ہر سال پانچ جون کو عالمی یوم ماحولیات مناتا ہے، اس دن کو عالمی سطح پر منانے کا فیصلہ اقوام متحدہ نے 15 دسمبر 1972ء کو کیا۔

نامیاتی ایندھن کی کھپت کے ماحولیاتی اثرات

(Environmental Impacts of Fossil Fuels Consumption)

نامیاتی ایندھن ایک قدرتی روایتی توانائی کا ذریعہ ہے جس میں ہائیڈروکاربن پر مشتمل قدرتی گیس، تیل اور کوئلہ شامل ہیں۔ کولے میں

مشقی سوالات

1- ہر سوال کے چار جوابات دیے گئے ہیں۔ درست جواب پر (✓) کا نشان لگائیں۔

- (i) پاکستان کے میدانی علاقوں میں موسم گرما کا اوسط درجہ حرارت رہتا ہے:
- (الف) 20°C (ب) 30°C (ج) 40°C (د) 50°C
- (ii) کے-ٹو پہاڑ واقع ہے:
- (الف) کوہ ہمالیہ میں (ب) کوہ قراقرم میں (ج) کوہ سفید میں (د) کوہ ہندوکش میں
- (iii) ناگاپربت کی بلندی ہے:
- (الف) 7690 میٹر (ب) 8126 میٹر (ج) 8611 میٹر (د) 6790 میٹر
- (iv) کراچی واقع ہے:
- (الف) بحیرہ احمر کے کنارے (ب) بحیرہ اسود کے کنارے (ج) بحیرہ عرب کے کنارے (د) بحیرہ روم کے کنارے
- (v) چین پاکستان اقتصادی راہ داری منصوبہ چین کو پاکستان کی بندرگاہ سے ملاتا ہے:
- (الف) کراچی بندرگاہ (ب) محمد بن قاسم بندرگاہ (ج) گوادر بندرگاہ (د) کیٹی بندرگاہ
- (vi) پاکستان اور بھارت کے درمیان سرحد کی لمبائی ہے:
- (الف) 599 کلومیٹر (ب) 861 کلومیٹر (ج) 2163 کلومیٹر (د) 2611 کلومیٹر
- (vii) چشمہ بیراج واقع ہے:
- (الف) دریائے راجھلم پر (ب) دریائے سندھ پر (ج) دریائے چناب پر (د) دریائے کابل پر
- (viii) شاہراہ ریشم پاکستان کو چین سے ملاتی ہے:
- (الف) درہ گول کے ذریعے (ب) دلاہ پور کے ذریعے (ج) درہ خیبر کے ذریعے (د) درہ خیبراب کے ذریعے
- (ix) نیشنل ڈیزاسٹر مینجمنٹ اتھارٹی (NDMA) کا قیام عمل میں آیا:
- (الف) 2006ء میں (ب) 2007ء میں (ج) 2008ء میں (د) 2009ء میں

2- درج ذیل سوالات کے مختصر جواب دیں۔

- (i) پاکستان کا محل وقوع بیان کریں۔
- (ii) ڈیم اور بیراج میں کیا فرق ہے؟
- (iii) جنگلات کے دو فوائد بیان کریں۔
- (iv) پاکستان میں پائی جانے والی اہم نہروں کے نام لکھیں۔
- (v) پاکستان میں پائے جانے والے چار گلشیرز کے نام لکھیں۔
- (vi) پیداواری اور حفاظتی جنگلات میں فرق بیان کریں۔
- (vii) گلوبل وارمنگ سے کیا مراد ہے؟ اس کی بنیادی وجہ تحریر کریں۔

- (viii) پاکستان کے چار ریگستانوں کے نام لکھیں۔
- (ix) جنگلات کو متاثر کرنے والے تین عوامل بیان کریں۔
- (x) پاکستان میں سیلاب کیوں آتے ہیں؟
- (xi) نامیاتی ایندھن کے متبادل ایندھن کیوں ضروری ہیں؟
- (xii) وسط ایشیائی ممالک کے نام تحریر کریں۔
- (xiii) مینگر وز جنگلات پاکستان میں کہاں کہاں پائے جاتے ہیں؟
- (xiv) رابطہ نہروں سے کیا مراد ہے؟
- (xv) گلشیرز کی اہمیت واضح کریں۔
- (xvi) عالمی حدت یا گلوبل وارمنگ کے اثرات بیان کریں۔
- (xvii) پاکستان میں پائے جانے والے طبعی خدو حال کے نام لکھیں۔
- (xviii) نیشنل ڈیزاسٹر مینجمنٹ اتھارٹی (NDMA) کا کردار مختصراً بیان کریں۔

3- درج ذیل سوالات کے تفصیلی جوابات تحریر کریں:

- (i) پاکستان کے جغرافیائی محل وقوع کی اہمیت پر بحث کریں۔
- (ii) اپنے پڑوسی ممالک اور وسطی ایشیا کے ممالک کے حوالے سے پاکستان کے محل وقوع کی اہمیت کا تجزیہ کریں۔
- (iii) پاکستان کے طبعی خدو حال مختلف علاقوں میں مختلف کیوں ہیں؟ وضاحت کریں۔
- (iv) ماہر موسمیات کو پن کی موسمیاتی درجہ بندی کو مد نظر رکھ کر پاکستان کی آب و ہوا کا تجزیہ کریں اور اس کے اثرات بیان کریں۔
- (v) موسمیاتی تبدیلی پاکستان میں کیسے مختلف قدرتی آفات کا باعث بن رہی ہے؟ وضاحت کریں۔
- (vi) پاکستان میں مختلف قسم کے جنگلات کی مقامی تقسیم کی وضاحت کریں۔
- (vii) قدرتی پودوں اور جنگلات کو متاثر کرنے والے جغرافیائی، موسمی، سیاسی، ثقافتی، اقتصادی اور صنعتی پہلوؤں کا احاطہ کریں۔
- (viii) نامیاتی ایندھن (Fossil Fuels) کی کھپت کے ماحولیاتی اثرات بیان کریں۔
- (ix) گلوبل وارمنگ انسانی زندگی پر کیسے اثر انداز ہوتی ہے؟ وضاحت کریں۔

سرگرمیاں

- (i) پاکستان کے نقشے کے خاکے پر پاکستان کے شہروں اور پڑوسی ممالک کے نام لیبل کریں۔
- (ii) مینگر وز کے جنگلات، جنگلات کو متاثر کرنے والے عوامل، گلوبل وارمنگ اور فضائی آلودگی پر ایک کوئز پروگرام کا اہتمام کریں۔
- (iii) نامیاتی ایندھن (Fossil Fuels) کے فوائد اور نقصانات پر مباحثہ منعقد کریں۔
- (iv) گلوبل وارمنگ کے اثرات کو کیسے کم کر سکتے ہیں؟ اس پر ایک پوسٹر تیار کریں۔

ہدایات برائے اساتذہ

- (i) اساتذہ طلبہ کو نقشہ پڑھنے (Map Reading) کا طریقہ سکھائیں۔ اس کے لیے گوگل میپ استعمال کیا جاسکتا ہے۔
- (ii) طلبہ کو جنگلات کی اہمیت سے آگاہ کریں۔
- (iii) طلبہ کو مختلف ماحولیاتی خطرات سے نمٹنے کے طریقوں کے بارے میں بتائیں۔

کیس کا مطالعہ: (Case Study)

نیشنل ڈیزاسٹر مینجمنٹ اتھارٹی (NDMA) کے موثر اقدامات کا جائزہ لے سکیں اور قدرتی آفات سے نمٹنے کے لیے ردعمل کو بہتر بنانے کے لیے اقدامات کر سکیں۔